

لغتن جا مختلف قسم: هڪ جائزو
(Analyzation of kinds of dictionaries)

Abstract:

It is an established fact that language is a vital social tool of communication which enables people to share their ideas and thoughts with one another. Without language, a society cannot exist. A person's strong and effective talking, speaking and writing power and skills depend on his or her practice of carefully chosen words. However; it is not possible for a person to know and understand all the words of a language with their variety of meanings and, use the entire range of vocabulary or make sense every word. In order to solve this problem, dictionaries were compiled and written. With the passage of time, a variety of different kinds of dictionaries appeared such as Monolingual, Unilingual, General Purpose Dictionaries, Bilingual and Multilingual or Polyglot Dictionaries, Scholarly Dictionaries, and Special Dictionaries. Special types of dictionaries contain various formats. These include Etymological Dictionaries, Dictionaries of Skills and Arts, Educational Dictionaries, Dialectal Dictionaries, Dictionaries of Classical and Modern Poets and Prose Writers, Dictionaries of Sacred Books, Dictionaries of Proverbs, Idioms and Phrases, Dictionaries of Ancient and Obsolete Words, Chronological Dictionaries, Biographical Dictionaries, Encyclopedic and Reference Dictionaries, Pronouncing Dictionaries, Conceptual Dictionaries, Dictionaries of Usage, Slang Dictionaries, Dictionaries of names, and Dictionaries of Quotations.

I have attempted to analyze aforesaid kinds of dictionaries in a detail coupled with examples from dictionaries in Sindhi language in an exclusive manner.

ٻوليءَ جون ڪي وصفون ساديون ٿين ٿيون. ته ڪي ڳوڙهيون. سادين وصفن مان هڪ وصف، فتح محمد سيوهاڻيءَ پاران به آندل آهي: جنهن موجب:
”ٻولي چئبو آهي اهڙي ڳالهائڻ ڪي، جو ڳالهائيندڙ ڳالهائي ته سندس هم زبان ٻڌندڙ ان جو مطلب پوريءَ طرح سمجهي سگهي.“ (1)

جيتوڻيڪ ان وصف کي تنقيد هيٺ آڻي چئي سگهجي ٿو ته صرف ’همر زبان‘ ٻڌندڙ چو؟ ڇا ٻيءَ زبان وارو جيڪڏهن ان جو مطلب پوريءَ طرح سمجهي سگهي ٿو، ته ان کي ٻولي نه چئبو؟ يا، جيڪڏهن ٻي ٻولي ڳالهائيندڙ ڳالهائيل ٻوليءَ جو مطلب پوريءَ طرح نه ٿو سمجهي سگهي يا اڻپورو سمجهي ٿو، ته ڳالهائيل ٻوليءَ کي ٻولي نه چئبو؟ ٻوليءَ جي ان وصف توڙي ٻين وصفن منجهان ڪي ٻيون ڳالهيون پڻ معلوم ٿينديون آهن. انهن بابت لکڻ کان اڳ، ٻوليءَ جي هڪڙي ٻي وصف به هن ريت آهي:

”سچ پچ ٻولي اها آهي، جا ننڍو ڳالهائي ته وڏو سمجهي، وڏو ڳالهائي ته ننڍو سمجهي؛ شهري ڳالهائي ته ڳوٺاڻو سمجهي، ڳوٺاڻو ڳالهائي ته شهري سمجهي؛ زال ڳالهائي ته مڙس سمجهي، مڙس ڳالهائي ته زال سمجهي؛ هندو ڳالهائي ته مسلمان سمجهي، مسلمان ڳالهائي ته هندو سمجهي (هيءُ فرقو خاص هندستان جي ٻولين سان لاڳو آهي، جن ۾ سنڌي به اچي وڃي ٿي). اها آهي نچ ۽ اصلي ٻولي ۽ انهيءَ جو ئي نالو آهي ’عام ٻولي‘.“ (2)

ٻوليءَ جي اها وصف شروع ته ’ٻوليءَ‘ جي وصف کان ٿي، پر ختم ’عام ٻوليءَ‘ جي وصف تي ٿئي ٿي. سوال توپيدا ٿئي ته ڇا ’ٻوليءَ‘ ۽ ’عام ٻوليءَ‘ ۾ ڪو فرق آهي يا ٻئي هڪ ئي شيءِ جا ٻه نالا آهن. سنڌي ٻوليءَ ۾ پيش ڪيل، هڪ ٻي وصف پڻ ڏيان چڪائي ٿي:

”ٻولي انسان ذات سان گڏ وجود ۾ آيل آوازن، آوازي نشانين ۽ علامتن جو هڪ اهڙو سرشتو آهي، هڪ اهڙي تنظيم ۽ عمل آهي، جنهن جي مدد سان هڪ سماجي گروهه جا ماڻهو هڪ ٻئي سان وهنوار رکن ٿا، واسطو ۽ تعلق رکن ٿا ۽ هڪ ٻئي کي سمجهن ٿا.“ (3)

مٿين وصفن منجهان، اسان کي ٻوليءَ بابت ڪي ڳالهيون معلوم ٿين ٿيون، جهڙوڪ:

(1) ڳالهائيل لفظن ۾ ڪا نه ڪا معنيٰ سمايل هوندي آهي، جيڪا ڳالهائيندڙ کي ته معلوم هوندي آهي، پر ڳالهائيندڙ اها اميد رکندو آهي ته ٻڌندڙ کي به انهن لفظن جي معنيٰ اچي ٿي.

(2) ڳالهائيندڙ ۽ ٻڌندڙ ڪهڙيءَ به ڄمار جا هجن، ڪهڙيءَ به جنس جا هجن، ڪهڙي

به مذهب جا هجن ۽ ڪهڙي به ماحول يا سماجي طبقي ۾ رهندڙ هجن، پر اهي ٻوليءَ ۾ ڪتب آيل لفظن ۽ انهن جي مراد کي چڱيءَ طرح سمجهندڙ آهن.

(3) ٻولي ماڻهن جي سماجي گروهه منجهه آوازن، آوازي نشانين ۽ علامتن جو هڪ سرشتو آهي. جنهن وسيلي اهي هڪ ٻئي سان وهنوار رکن ٿا ۽ هڪ ٻئي کي سمجهن ٿا.

چئي سگهجي ٿو ته، ٻولي ڪنهن هڪ ماڻهوءَ سان لاڳاپيل هئڻ جي بدران ٻن يا ٻن کان ڌيڪ ماڻهن سان لاڳاپيل آهي. جيترا گهڻا ماڻهو ٻوليءَ، ان جي آوازن، آوازي نشانين، علامتن ۽ آوازن مان جڙندڙ لفظن وسيلي هڪ ٻئي سان لهه وچڙ ۾ اچن ٿا اوترو ئي ٻوليءَ جو دائرو ڪشادو ٿئي ٿو ۽ اها رابطي سان گڏ سمجهه واري ڪارج کي وڌيڪ اثرائتو ۽ ڪارگر بڻائي ٿي. ان لحاظ کان ٻولي سماج کان الڳ نه آهي، نه ئي ٻوليءَ کي سماج کان الڳ ڪرڻ ممڪن آهي. ڊاڪٽر قاسم ڀڳهيو لکي ٿو:

”ماڻهو جڏهن هڪٻئي سان واسطي ۽ لهه وچڙ ۾ اچن ٿا، تڏهن اهي ڪجهه به ڪن، ڪهڙو به عمل ڪن... اهي ڳالهائين ٿا. اسين ڳالهائڻ واري ٻوليءَ جي انهيءَ ڪائنات ۾ رهون ٿا.“ (4)

ڳالهائڻ، ٻڌڻ ۽ سمجهڻ جي مرحلن مان گذرندڙ ٻولي، ماڻهوءَ جي ذهنن ۾ سانڍيل لفظن، انهن جي متبادل لفظن ۽ انهن جي مفهوم کي سمجهائيندڙ ڪجهه ٻين لفظن جي صورت ۾ موجود هوندي آهي. وقت گذرڻ سان انهن لفظن ۾ واڌارو ايندو/ٿيندو رهندو آهي. ان ريت، مختلف ڌنڌن ۽ ڪرتن سان لاڳاپيل ماڻهن جا لفظي ذخيرو، ڳالهه بول ۽ ڪم ڪار ذريعي جڏهن هڪ ٻئي سان سلهاڙجن ٿا، ته ٻولي ڳالهائيندڙن جو مجموعي لفظي ذخيرو وڌڻ لڳي ٿو. جنهن سان ٻولي شاهوڪار بڻجڻ جي عمل مان گذري ٿي. ان ڪري، ٻوليءَ وٽ جيترا گهڻا لفظ ۽ انهن جا مفومي لفظ هوندا آهن، اها اوتري ئي گهڻي رچيل ۽ شاهوڪار هوندي آهي ۽ ڪنهن به خيال، مقصد، وهنوار ۽ ڪرت کي پرپور ۽ سهڻي طريقي سان اظهاري، ان جي تشريح ۽ توسيع ڪري سگهندي آهي ۽ سماج ۾ پنهنجو گهڻو رُخو ڪارج ادا ڪندي رهندي آهي، خاص ڪري اهو ڪارج وڌي ويندو آهي، جڏهن ڪا هڪ ٻولي، ٻيءَ ٻوليءَ سان بامقصد رابطي ۾ ايندي آهي.

جيڪڏهن ماڻهوءَ جي ذهن ۾ ڳالهائيل ۽ لکيل لفظ ۽ ان جي معنيٰ سمايل ۽ سمجهيل آهي، ته نه صرف ماڻهو پاڻ ان لفظ جو مفهومي ڄاڻي سگهندو ته هو ڇا چئي رهيو آهي، پر ٻڌندڙ يا پڙهندڙ ماڻهو به ان کي چڱيءَ پر سمجهي سگهندو. ٻيءَ حالت ۾ اهو لفظ ڪنهن به معنيٰ ۽ مفهومي کانسواءِ هوندو. پوءِ ڀلي ته منجهس ڪو مفهومي سمايل به هجي. اهڙو لفظ ماڻهوءَ جي ذهن ۾ ڪو به تصور جوڙي نه سگهندو. جنهن سان لاڳاپيل تصور ذهن ۾ ويٺل نه آهي. اهو پڻ ممڪن نه آهي ته ڪنهن هڪ ماڻهوءَ وٽ ٻوليءَ جي هر لفظ بابت مڪمل ڄاڻ هجي ۽ اهو ان جي هر ڪارج کان پوريءَ ريت آگاهه هجي، پر جيڪڏهن ڪو هڪ يا ڪجهه ماڻهو اهڙي سڀ رڳي ڄاڻ رکندا به هجن، تڏهن به اهي سڄي سماج جو بدل نه ٿا ٿي سگهن، جتي ضرورت آهر مختلف لفظ واهي ۾ ايندا رهن ٿا. ان صورت ۾ اهڙي ڪتاب جي لازمي ضرورت پوندي، جنهن ۾ اهو لفظ پنهنجي عام توڙي ٻئي مروج مخصوص اُچار، وياڪرڻي حالت، ڪنهن هڪ يا هڪ کان وڌيڪ متبادلن، معنائن، سمجهائين، جملي ۾ استعمال، وغيره سان گڏ موجود هجي، ته جيئن ان لفظ کي سمجهي سگهجي. اهڙي قسم جي ڪتاب کي، عام طور ”لغت“ (Dictionary) سڏيو ويندو آهي. جڏهن ته ’لغت‘ جوڙڻ، مرتب ڪرڻ، تاليف ڪرڻ يا لکڻ جي عمل کي ’لغت نويسي‘ سڏيو ويندو آهي.

”لغت سازي، ٻوليءَ جي تحفظ ۽ ترقيءَ جي وسيلن مان هڪ وسيلو آهي. ڪنهن به ٻوليءَ جون لغاتون جيڪڏهن نه لکجن ها ته ان ٻوليءَ جي الفاظ جو ذخيرو ضايع ٿي وڃي ها ۽ ان جا ڳالهائيندڙ پوريءَ طرح سان اظهارِ خيال نه ڪري سگهن ها. لهاذا جهڙي طرح ٻولين جي عالمن پنهنجين ٻولين جو صرف و نحو ۽ ان جا قاعدا مرتب ڪيا، اهڙيءَ طرح انهن لغاتون به مرتب ڪيون، جيئن ٻوليءَ جا قديم الفاظ، محاورا ۽ اصطلاح محفوظ رهن ۽ ٻولين جي ترقيءَ جي رفتار قائم رهي.“ (5)

لغت جي ڪتاب کي حوالاجاتي ڪتاب (Reference Book) جي حيثيت حاصل آهي. حوالاجاتي ڪتاب ضرورت آهر ۽ وقت بوقت مطالعي هيٺ آندا ويندا آهن. انسائيڪلوپيڊياڻن جو شمار پڻ حوالاجاتي ڪتابن منجهه ٿيندو آهي.

ٻوليءَ، لفظن ۽ لغت جي مٿي ڪيل بحث منجهان اها ڳالهه چٽي ٿي اچي

ٿي، ته لغت اهو ڪتاب آهي، جنهن ۾ هڪ ٻوليءَ جي لفظن جون معنائون وغيره ساڳيءَ ٻوليءَ ۾ ئي لکيون وڃن ٿيون. ان لحاظ کان، اهڙي لغت کي ’هڪ-ٻوليائي لغت‘ (Mono-lingual dictionary) چئي سگهجي ٿو. مثال طور سنڌي ٻوليءَ جي لفظن جون معنائون وغيره سنڌي ٻوليءَ ۾ ئي لکيل هجن يا انگريزي ٻوليءَ جي لفظن جون معنائون انگريزيءَ ۾ ئي درج ڪيل هجن. اهڙيءَ لغت کي ’عام لغت‘ (General Dictionary) پڻ چئي سگهجي ٿو.

سوال ٿو پيدا ٿئي ته ’عام لغت‘ کانسواءِ لغتن جا ٻيا قسم به ٿيندا آهن ڇا؟ ان سوال جي جواب لاءِ لغتن جي تاريخ تي هڪ نگاهه وجهڻي پوندي. ڇاڪاڻ ته هڪ ئي وقت مختلف قسمن جون لغتون ڪو نه جڙيون آهن، پر جيئن جيئن لغتون لکجنديون ويون تيئن تيئن انهن جا قسم به پڌرا ٿيندا ويا. مثال طور پهرين صدي ق.م ۾، مارڪس ٽيرينٽس ورو (Marcus Terentius Varro) هڪ مقالو ’De Lingua Latina‘ (د لنگئا ليطينا) لکيو، جنهن ۾ هن لاطيني شاعرن جي ڪلامن مان لفظن جا اشتقاق ڏنا. ان لحاظ کان نه صرف شاعرن جي ڪتاب آندل لفظن جون لغتون جوڙڻ جي شروعات ٿي، پر اشتقائي لغتن جي به گهرج محسوس ٿي. اهڙيءَ طرح، انگلينڊ ۾، 1440ع ۾، جيوڊي ڊ گرامرين (Geoffrey the Grammarian) سان منسوب، سڀ کان اڳ ٻه-ٻوليائي (Bi-lingual) لغت لکي وئي، جيڪا انگريزي-لاطيني لغت هئي، جنهن جو نالو ’پرامپٽوري ٻروپولورم‘ (استور هائوس [آف ورڊس] فار چلڊرين آر ڪلارڪس، ’Promptorium parvulorum‘) (Store house [of words] for children or clerics) هو. (6) ان لغت کي باضابطا طور، پهرين انگريزي-لاطيني لغت جي حيثيت حاصل آهي. ڇپائيءَ جي دريافت کان اڳ اها لغت ڪيترن ئي سالن تائين هٿ اڪرن ۾ لکي وئي. اها لغت 1499ع ۾، پهريون ڀيرو لنڊن پريس مان ڇپي. ان کان پوءِ 1476ع ۾ وليم ڪيڪسٽن جي جوڙيل ’فرينچ-انگلس وڪيبلري‘ به پڌري ٿي. ان ريت ٻه-ٻوليائي (Bi-lingual) لغتن جي باضابطا شروعات ٿي. انهن ٻه-ٻوليائي لغتن کان پوءِ ئي، 1604ع ۾ رابرٽ ڪاڊري (Robert Cawdrey) جي لغت ’A Table Alphabetical‘ (آ ٽيبل الفابيٽيڪل...) ڇپي، جيڪا ٽن هزار لفظن تي مشتمل هئي. ان لغت کي پهرين نج انگريزي کان انگريزي لغت جي حيثيت حاصل آهي يعني اها پهرين انگريزي هڪ-ٻوليائي لغت آهي. جڏهن ته 1721ع ۾ انگريزي ٻوليءَ جي پهرين اشتقائي لغت ’اين

يونيورسل اِتامولاجيڪل انگلش ڊڪشنري' (An Universal Etymological English Dictionary) ڇپجي پڌري ٿي. ان اشتقاقِي لغت جا 1802ع تائين 30 ڇاپا پڌرا ٿيا. انگريزي ٻوليءَ جي لغت نويسيءَ ۾ هڪ وڏو ڇال، سموئيل جانسن (Samuel Johnson) جي جوڙيل لغت 'ا ڊڪشنري آف انگلش لئنگئيج' (A Dictionary of English Language) آهي جيڪا 1755ع ۾ ڇپجي پڌري ٿي. ان لغت کي انگريزي ٻوليءَ جي پهرين جامع لغت جي حيثيت مليل آهي، جنهن جي پهرئين ڇاپي ۾ 42-هزار لفظن جون داخلائون شامل هيون.

سنڌي ٻوليءَ ۾ ٿيل لغت نويسيءَ تي نظر ڌري، ته معلوم ٿيندو ته سنڌ جي مدرسن ۾ يارهين صدي عيسويءَ کان وٺي، سومرن ۽ سمن توڙي ارغونن، مغلن ۽ ترخانن جي حڪومتي دورن ۾، مذهبي تعليم دوران، 'په واپا' ۽ 'ته واپا' ڪتب آندا ويندا هئا، جن مان 'په واپا' فارسي ۽ سنڌي، يعني په-ٻوليائي لغتن جو نمونو هئا ۽ 'ته واپا' فارسي، عربي ۽ سنڌي، يعني ته-ٻوليائي لغتن جو نمونو هئا. 1843ع ۾ انگريزن پاران سنڌ جي فتح کان پوءِ، انگريزي ۽ سنڌي ٻولين ۾ به ويجهڙائي ٿيڻ لڳي، جنهن جي نتيجي طور 1849ع ۾ پهرين انگريزي-سنڌي په-ٻوليائي لغت، ڪئپٽن جارج اسٽئڪ جي، 'A Dictionary: English and Sindhi' (اي ڊڪشنري: انگلش اينڊ سنڌي)، ڪتابي صورت ۾ ڇپي. ان ڪري، ڇڻي سگهجي ٿو ته سنڌي ٻوليءَ ۾ لغت نويسي په-ٻوليائي ۽ ته-ٻوليائي لغتن جي قسمن سان ٿي آهي. جڏهن ته 1866ع ۾ جارج شرت جي ڇپيل لغت "اڪر ڏاتو" سان، سنڌي ٻوليءَ ۾ اشتقاقِي لغتن جي شروعات ٿي، جنهن ۾ سنسڪرت لفظن مان نڪتل سنڌي لفظن جا ڏاتو ۽ انهن جون معنائون ڏنل آهن.

لغتن جي تاريخ جي مطالعي مان معلوم ٿئي ٿو ته ابتدائي لغتون هڪ ئي ٻوليءَ جون عام لغتون رهيون آهن، ته هڪڙي ٻوليءَ کان ٻي ٻوليءَ ۾ په-ٻوليائي لغتون به تدوين ڪيون ويون. ان کان پوءِ جيئن جيئن لغت جي فن ارتقا جا مختلف مرحلا طيءَ ڪيا ۽ علمن جي اوسر ٿيندي وئي، انهن موجب، لغتن جا مختلف قسم به جڙندا ۽ پڌرا ٿيندا ويا. ان کانسواءِ، دنيا جي مختلف ٻولين ۽ انهن جي سماجن جي مختلف طبقن جي ضررتن ڪارڻ پڻ لغتن جا نوان قسم مرتب ٿيندا رهيا، جنهن سان لغت (Dictionary) جي وصفن ۾ به سڌارا ۽ واڌارا ايندا ويا. اهو ئي سبب آهي، ته جڏهن 'لغت' جون وصفون بيان ڪيون ويون آهن، ته اڻ سڌيءَ طرح، منجهن لغت جي

مختلف قسمن جو ذڪر به آيو آهي. مثال طور: 'ڊڪشنريءَ' جي معنيٰ ۽ سمجهاڻي ڏيندي "اوڪسفرڊ انگلش ريفرنس ڊڪشنريءَ" جو مرتب لکي ٿي:

"1 a book that lists (usu. in alphabetical order) and explains the words of a language or gives equivalent words in another language. 2 a reference book on any subject, the items of which are arranged in alphabetical order (dictionary of architecture)". (7)

1_ ڪتاب جنهن ۾ ڪنهن ٻوليءَ جا لفظ (عام طور الف-بي وار ترتيب ۾) ڏنل ۽ سمجهايل يا انهن جا ٻيءَ ٻوليءَ ۾ متبادل آندل هجن. 2_ ڪنهن به موضوع تي هڪ حوالاجاتي ڪتاب، جنهن جا لفظ الف-بي وار ترتيب ۾ ڏنا آهن (تعميرات جي لغت).

مٿينءَ وصف مان لغت جي ٽن قسمن جي سڌ پڻي ٿي: (1) ساڳي ٻوليءَ جي لفظن جون معنائون يعني هڪ ٻوليائي لغت. (2) هڪ ٻوليءَ مان ٻي ٻوليءَ ۾ ڏنل معنائون يعني ٻه-ٻوليائي لغت، ۽ (3) موضوعي لغت. 'ڊڪشنريءَ' جي وصف ڏيندي، "ڪيسل ڪنساٽز انگلش ڊڪشنري" سمجهاڻي ٿي ته:

"A book containing the words of any language in alphabetical order, with their definitions, pronunciations, parts of speech, etymologies and uses, or with their equivalents in another language: a work of information on any subject under words arranged alphabetically." (8)

(ڊڪشنري: اهو ڪتاب جنهن ۾ ڪنهن به ٻوليءَ جا لفظ الف-بي وار ترتيب ۾، وصفن، اچارن، وياڪرڻي حيثيت، ڏاڻو ۽ استعمال، يا ٻيءَ ٻوليءَ ۾ انهن جي مترادفن سان ڏنل هجن: ڪنهن به موضوع تي لفظن جي الف-بي وار ترتيب ۾ ڏنل معلوماتي تصنيف.)

ڪيسل ڊڪشنريءَ جي وصف منجهان پڻ ٽن لغتن جي ٽن قسمن جي سڌ پڻي ٿي: (1) هڪ ٻوليءَ جي لغت، جنهن ۾ اچار گرامر ۽ اشتقاق جي سڌ ملي. (2) ٻه ٻوليائي لغت، ۽ (3) موضوعاتي لغت.

"ڊ اميريڪن هيريٽيج ڊڪشنري آف ڊ انگلش لينگئيج" ۾، 'ڊڪشنريءَ' جي وصف هن ريت ڏنل آهي:

“1. A reference book containing an explanatory alphabetical list of words, as: a. A book listing a comprehensive or restricted selection of the words of a language, identifying usually the phonetic, grammatical, and semantic value of each word, often with etymology, citations, and usage guidance, and other information. b. Such a book listing the words of a particular category within a language. 2. A book listing the words of a language with translations into another language. 3. A book listing words or other linguistic items, with specialized information about them: a medical dictionary.”(9)

1. هڪ حوالاجاتي ڪتاب، جنهن ۾ الف-بي وار ترتيب ۾ لفظن جي وضاحتِي فهرست هجي، جهڙوڪ: 1. هڪ ڪتاب جنهن ۾ ڪنهن ٻوليءَ جي لفظن جي جامع يا محدود چونڊ هجي، جيڪا عام طور هر هڪ لفظ جي صوتياتِي، وياڪرڻِي، ۽ معنوي حيثيت، گهڻي ڀاڱي اشتقاق، حوالي، ۽ ڪتب آڻڻ جي رهنمائي، ۽ ٻي معلومات ڏسيندڙ هجي. ب. ڪنهن ٻي ٻوليءَ ۾ ترتيب ڏنل خاص قسم جي لفظن جو ڪتاب. 2. هڪ ڪتاب جنهن ۾ هڪ ٻوليءَ جي ترتيب ڏنل لفظن جو ترجمو ٻيءَ ٻوليءَ ۾ ڏنل هجي. 3. هڪ ڪتاب جنهن ۾ ترتيب ڏنل لفظن يا ٻين ٻوليائي لفظن بابت خصوصي جاڻ ڏنل هجي، جهڙوڪ: ميڊيڪل ڊڪشنري.

لغت جي مٿينءَ وصف منجهان، ان جي چئن قسمن جي سڌ پئي ٿي: (1) هڪ ٻوليءَ جي جامع يا چونڊ لفظن جي لغت، (2) هڪ ئي ٻوليءَ ۾ ڪنهن مخصوص قسم جي لفظن جي لغت، (3) ٻه ٻوليائي لغت، ۽ (4) موضوعاتي لغت.

ڊاڪٽر نبي بخش خان بلوچ جي ترتيب ڏنل ”جامع سنڌي لغت“ ۾ لغت جي معنيٰ ۽ سمجهاڻي هن ريت ڏني وئي آهي:

”لُغَت ج لُغَتُون: ث. (ع. لُغَو = ڳالهائڻ) ڪنهن قوم جي زبان - هڪ ڪتاب جنهن ۾ ڪنهن ٻوليءَ جا لفظ سمجهاڻين، معنائن وغيره سميت درج ٿيل هجن - فرهنگ - ڪوش - قاموس - زبان - ٻولي - پاشا - ڊڪشنري - اهي لفظ جن جي معنيٰ مشهور نه هجي. لفظ - شبد. وارتا - وائي - چَوَوَت - چَوِيچو - چَوِيولو.“ (10)

لغت جي مٿينءَ تشريح منجهان، صرف هڪ ئي قسم جي لغت يعني هڪ ٻوليائي لغت جي خبر پئي ٿي. لغت جي جديد وصفن موجب ان وصف ۾ اصلاح جي سنڌي ٻولي

گهرج محسوس ٿئي ٿي.

ڊاڪٽر غلام علي الانا 'لغات سنڌي مخففات' ۾ شامل 'مقدمي' ۾ لغت جي قسمن بابت، لکي ٿو: "مطالعي جي مدد سان لغتن جا هيٺيان ڌار ڌار قسم مقرر ڪري سگهجن ٿا":

(الف) لهجي-واري يا اُپياشا/اُپياشان تي مشتمل لغات،

(ب) جاتيوار ٻولين جي لغات،

(ت) ڏنڌي وار لفظن جون لغتون،

(ث) ڏاتو ڪوش (Etymological dictionary)،

(ج) جامع لغات،

(ڄ) ثقافتي قسم جي لغات،

(خ) دو-لساني لغات،

(د) گهٽ-لساني لغات،

(ر) ڪنهن هڪ شاعر جي ڪلام مان چونڊيل لفظن جي لغات،

(ز) ڪنهن ٻه ٻوليءَ جي علم ادب جي لغات،

(س) اينسائيڪلوپيڊيا،

(ش) خاص موضوعن ۽ مضمونن تي مشتمل لغتون،

(ص) انڊيڪس يا ڏسڻي،

(ض) گلاسري يا فرهنگ،

(ط) دفتر ٻوليءَ تي مشتمل لغتون،

(ظ) ڪرانا لاجيڪل لغات، ۽

(ع) پنهنجي ماحول ۾ رائج روزمره وارن لفظن جي لغات. (11)

ڊاڪٽر الانا صاحب، انهن قسمن بابت تفصيل سان لکيو آهي ۽ انهن لغتن لاءِ مواد جي سهيڙ واسطي مددي ڪتاب پڻ لکيا آهن. انهن قسمن منجهان "انسائيڪلوپيڊيا، انڊيڪس يا ڏسڻي، ۽ گلاسري يا فرهنگ" الڳ اصطلاح آهن، جن هيٺ لغتن کان ڌار قسمن جي فهرستن ۽ مواد جي سهيڙ ڪئي ويندي آهي. (12) ان کانسواءِ جديد اڀياس موجب لغت جا ٻيا قسم پڻ پاڻ منجهه ضم ٿين ٿا، جيئن اڳتي ڪيل بحث مان سمجهي سگهيو.

انسائڪلوپيڊيا برٽينيڪا، پنهنجي علمي معيار ۽ مواد جي ضخامت جي لحاظ کان سڄيءَ دنيا جي علمي حلقن ۾ وڏي سڃاڻپ، مڃتا ۽ قبوليت حاصل ڪئي آهي. ان منجهه لغتن جا هيٺيان ٽي قسم ڄاڻايا ويا آهن:

1. عام مقصدِي لغتون (General-Purpose Dictionaries, جنرل پَرِپَز ڊڪشنريز)،
 2. عالماڻيون لغتون (Scholarly Dictionaries, اسڪالري ڊڪشنريز)، ۽
 3. خاص لغتون (Specialized Dictionaries, اسپيشلائيزڊ ڊڪشنريز). (13)
- مٿي، لغت جي ڏنل مختلف وصفن ۾، لغت جي جن قسمن جو ذڪر آيو آهي، انهن سڀني جي مطالعي ڪرڻ کان پوءِ، لغت جا هيٺيان چار بنيادي قسم معلوم ٿين ٿا:

1. هڪ-ٻوليائي عام مقصدِي لغتون (Monolingual/Unilingual General Purpose Dictionaries)
2. ٻه-ٻوليائي ۽ گهڻ ٻوليائي لغتون (Bi-lingual and Multilingual Dictionaries)
3. عالماڻيون لغتون (Scholarly Dictionaries) ۽
4. خاص لغتون (Special Dictionaries).

لغت جي مٿين چئني قسمن بابت هيٺ ڏنل مفصل مطالعي مان معلوم ٿيندو ته انهن چئني قسمن جي لغتن ۾، لغت جو ڪو نه ڪو قسم شامل ٿئي ٿو.

1. هڪ-ٻوليائي عام مقصدِي لغتون (Monolingual/Unilingual General Purpose Dictionaries):

لغت جو هيءَ قسم هڪ ٻوليءَ جي ڳالهائيندڙن جي واسطي آهي، ڇاڪاڻ ته انهن لغتن ۾ لفظن جون معنائون ساڳيءَ ٻوليءَ ۾ ئي ڏنل هونديون آهن. ان ڪري اهي ’هڪ-ٻوليائي لغتون‘ به چئبيون آهن. هي لغتون سماج جي سڀني طبقن ۽ ماڻهن لاءِ فائديمند هونديون آهن. ڪنهن به ٻوليءَ جي لفظن جو ذخيرو وسيع هوندو آهي، ان ڪري ڪنهن عام ماڻهوءَ، استاد، عالم، اديب وغيره لاءِ اهو ممڪن نه هوندو آهي، ته کيس ٻوليءَ جي سڀني لفظن جون معنائون اينديون هجن ۽ هو انهن جا گهڻا رُخا استعمال ڄاڻيندو هجي، ان ڪري انهن کي عام لغتن جي گهرج پوندي آهي. هن قسم جون لغتون ڪنهن قدر مجموعيت جو تاثر ڏيندڙ هونديون آهن.

عام مقصدِي لغتون لفظن بابت ممڪن طور تي گهڻا رُخي معلومات ڏينديون آهن. ڪن حالتن ۾ اهڙي معلومات معياري ٻوليءَ موجب سهيڙيل هوندي آهي. عام سنڌي ٻولي

مقصدي لغتون هڪ جلد تي به مشتمل ٿي سگهن ٿيون، ته هڪ کان وڌيڪ جلدن (several volumes) تي به مشتمل ٿي سگهن ٿيون. ان جي سائز به ننڍي يا وڏي ٿي سگهي ٿي. هن قسم جي لغتن ۾، ضرورت موجب، سادن، مرتب ۽ مرڪب لفظن، اصطلاحن، ورجيسن، فقرن، پهاڪن، چوڻين وغيره کي شامل ڪيو ويندو آهي ۽ انهن جون معنائون ڏيڻ سميت ٻي معومات شامل ڪئي ويندي آهي. هن قسم جي لغتن ۾، جيڪڏهن هر معنيٰ لفظن، سمجهائين، اشتقاقن، اُچارن، مختلف لکڻين، واحدن ۽ جمعن، مذڪرن ۽ مؤنثن، نحوي حيثيتن، مثالي جملن، لهجوي (dialectal) ڦيرين گهيرين (variations) سان گڏ، هڪ ئي ملڪ جي مختلف پرڳڻن توڙي مختلف ملڪن ۾ مروج هجڻ جي جاڳ ڪئي ڪجي، ته اهڙيءَ لغت کي ’جامع لغت‘ (Comprehensive Dictionary) چئجي ٿو. جامع لغتن بابت، ڊاڪٽر الانا لکي ٿو: ”هن قسم واريون اهي لغتون هر لحاظ کان جامع هونديون آهن، جن ۾ لهجي وار لفظن جا مجموعا، جاتيوار اُپيائون جا شبد، پندار ڏنڌي وار لفظن جون لڙهيون، لفظن جا ذاتو اُچار، ماده ۽ اشتقاق ڏنل هوندا آهن.“ (14) سنڌي ٻوليءَ ۾ ڊاڪٽر نبي بخش خان بلوچ جي جوڙيل ’جامع سنڌي لغت‘ (پنج جلد)، ’نئين جامع سنڌي لغت‘ (ٽي جلد)، ’مفصل سنڌي لغت‘ ۽ سترامداس ’سائل‘ جي جوڙيل ’سائل ڪوش‘ ان جو مثال آهن.

2. ٻه-ٻوليائي ۽ گهڻ-ٻوليائي لغتون

(Bilingual and Multilingual/Polyglot Dictionaries):

’ٻه-ٻوليائي لغت‘ ۾ هڪ ٻوليءَ جي لفظن ۽ اصطلاحن جون معنائون، سمجهائڻيون ۽ ٻي معومات ٻيءَ ٻوليءَ ۾ ڏني ويندي آهي. ’ٻه-ٻوليائي لغت‘ ۾ ڪن به ٻن ٻولين منجهان، ڪنهن هڪ ٻوليءَ کي بنيادي ٻوليءَ طور مقرر ڪري، ٻيءَ ٻوليءَ ۾، ضرورت موجب، عام توڙي آهنجن لفظن جون اُچارن سميت معنائون ۽ سمجهائڻيون ڏنيون وينديون آهن. دنيا جي تمام گهڻين ٻولين ۾ هن قسم جون لغتون جوڙيون ويون آهن، جن مختلف ٻوليون ڳالهائيندڙن کي هڪٻئي جي ويجهو آڻڻ ۾ پنهنجو ڪردار ادا ڪيو آهي. ڪن حالتن ۾، ٻن مختلف ٻولين ۾ جڙيل ٻن لغتن کي، هڪ ئي جلد ۾ گڏي، يعني ٻنهي ٻولين جون هڪ ٻئي ۾ مت ست ڪيل لغتون، ’گڏيل لغت‘ (Compact

(Dictionaries) طور ڇپيون وينديون آهن. ته جيئن هڪ ئي جلد ۾ ٻنهي ٻولين مان مستفيض ٿي سگهجي.

’پ-ٻوليائي لغتن‘ ۾ هڪ يا هڪ کان وڌيڪ ٻولين جو واڌارو ڪري، انهن کي ’ت-ٻوليائي‘، ’چار-ٻوليائي‘، ’پنج-ٻوليائي‘، ’ڇهه-ٻوليائي‘، ’ست-ٻوليائي‘ لغتون، يا ’گهٽ-ٻوليائي لغت‘ (PolygLot) پڻ بڻايو ويو آهي، جنهن سان هڪ ئي لغت ۾ ٻن کان وڌيڪ ٻولين جي متبادل لفظن جون معنائون ۽ ٻي شامل ڪيل ڄاڻ ملي پئي ٿي. اهڙين ’گهٽ-ٻوليائي لغتن‘ ۾ ڪنهن هڪ ٻوليءَ کي بنيادي ٻوليءَ طور مقرر ڪري باقي ٻين ٻولين ۾ انهن جا مترادف لفظ ڏنا ويندا آهن. ڪن حالتن ۾ انهن لفظن جي نحوي حالت، اُچار مثالي جملا، ضد، واحد-جمع وغيره پڻ ڏنا وڃن ٿا. هي لغتون ٻيءَ ٻوليءَ ۽ ان ۾ لکيل علم ادب کي پڙهڻ، سمجهڻ ۽ ترجمي ڪرڻ ۾ گهڻيون ئي مددگار ثابت ٿينديون آهن. هي لغتون شاگردن لاءِ تعليمي مقصدن جي حاصلات ۾ پڻ لاڳاپائيون آهن. ان کانسواءِ هي لغتون سياحن ۽ ٻين ملڪن ۾ ڪمائڻ يا مستقل رهڻ وارن ماڻهن جي پڻ ڪم اينديون آهن.

’پ-ٻوليائي ۽ گهٽ-ٻوليائي لغتن‘ ۾ هڪ واڌارو اهو پڻ ڪيو ويو آهي، ته بنيادي ٻوليءَ جون معنائون ۽ سمجهائون، ساڳيءَ ٻوليءَ ۾ لکڻ بعد، ٻين ٻولين ۾ ڏنيون وڃن ٿيون، جنهن سان اها لغت، هڪ ئي وقت ’هڪ-ٻوليائي لغت‘ بڻجڻ سان گڏ، ’پ-ٻوليائي/گهٽ-ٻوليائي لغت‘ به ٺهي پئي ٿي، جنهن سان لفظن جي معنائن کي سمجهڻ ۾ گهڻي سهولت ٿئي ٿي ۽ لغت جي افاديت به وڌي ٿي.

ٻارن ۽ ابتدائي تعليم پرائيندڙ شاگردن لاءِ جوڙيل پ-ٻوليائي لغتن ۾ تصويرون پڻ ڇپيون وڃن ٿيون، جنهن سان ’پ-ٻوليائي تصويري لغتون‘ جڙي پون ٿيون. انهن لغتن ۾ ٻارن جي ڪورس جي مکيه لفظن جي وضاحت ڪئي ويندي آهي، ڪن صورتن ۾ درجيوار ٻارن لاءِ لغتون مرتب ڪيون وينديون آهن. اهي لغتون تعليمي ۽ ثقافتي مقصدن لاءِ ڪارائتيون آهن.

’پ-ٻوليائي لغتون‘ لغتن جو اهو قسم آهي جيڪو ماڻهوءَ جي گهڻي ۾ گهڻو ڪم آيو آهي ۽ کيس فائدو رسايو آهي. دنيا جي لڳ ڀڳ سڀني ٻولين ۾ هيءَ قسم وڌ ۾ وڌ ڇپجندو رهيو آهي. سنڌي ٻوليءَ ۾ پڻ انگريزي، اردو، هندي، عربي، فارسي، بروهڪي، سرائڪي ٻولين سان لغتون ڇپيل آهن. جڏهن ته ”هفت زباني لغت“ ۾

قسم تمام گهڻو وسيع آهي، جنهنڪري ان جا تمام گهڻا قسم پڻ آهن. مٿي ڄاڻايل ٽن قسمن کانسواءِ، ٻي هر قسم جي لغت کي هن چوٿين قسم ۾ شامل ڪري سگهجي ٿو. لفظن جي چونڊ ۽ انهن بابت ڏنل ڄاڻ ۾ ڪنهن به قسم جي انفراديت ”خاص لغت“ جي هڪ نئين قسم کي ظاهر ڪندي آهي. هي لغتون تشريحي ۽ غير تشريحي، پنهنجي قسمن جون هونديون آهن، جڏهن ته ڪن ۾ ٻئي طريقا مليل هوندا آهن. هن قسم جي لغت ۾ ضرورت موجب اشتقاق، اچار استعمال وغيره درج ڪري سگهجن ٿا. ’خاص لغت‘ ۾ هيٺيان ڪجهه قسم شامل آهن:

اشتقائي لغتون (Etymological Dictionaries): هن قسم جي لغتن ۾ لفظن جي بڻ بڻياد، ڌاتوءَ، ڀڳن (Syllables) ۽ تبديليءَ کي ظاهر ڪيو ويندو آهي. ڪنهن به ٻوليءَ ۾ جيئن ته مختلف ٻولين جا لفظ به شامل ٿيندا رهندا آهن، ان ڪري اشتقائي لغتن ۾ انهن ٻولين جي نشاندهي پڻ ڪئي ويندي آهي. جارج شرت جي ’اڪر ڌاتوءَ‘ جهڙي نارومل وسڻيءَ جي لغت ’وٽپتي ڪوش‘، ڊاڪٽر عبدالڪريم سنديلي جون لغتون ’تحقيق لغات سنڌي‘ ۽ ’سامي ڌاتوڪوش‘ ان قسم جون لغتون آهن.

هنرن، ڏندن ۽ فنن جون لغتون (Dictionaries of Skills and Arts): هر هڪ هنر، ڏنڌي، فن وغيره ۾ لفظن جو انوکو ذخيرو موجود هوندو آهي، جيڪو هن قسم جي لغتن ۾ سمجهيو ويندو آهي. سنڌي ٻوليءَ ۾ ’هارپ جي لغت‘، ’تعميرات جي لغت‘، ’زراعت جي لغت‘، ’پرنت ٽيڪنالاجيءَ جي لغت‘، ’فرهنگ همايوني‘ علم طب تي ڪتاب وغيره ان جون نمونو آهن.

تعليمي مضمونن جون لغتون (Educational Dictionaries): هي لغتون اسڪولن، ڪاليجن، يونيورسٽين ۽ ٻين تعليمي ادارن ۾ پڙهائين ويندڙ مختلف مضمونن جي شاگردن ۽ استادن واسطي لکيون وينديون آهن. جهڙوڪ: فزڪس جي لغت، ڪيمسٽريءَ جي لغت، بائلاجيءَ جي لغت، مئٿميٽڪس جي لغت، جاگرافيءَ جي لغت، علم الانسان جي لغت، سوشيالاجيءَ جي لغت وغيره. اهڙيون ڪيئي لغتون سنڌي ٻوليءَ ۾، سنڌي ٻوليءَ جي با اختيار اداري حيدرآباد پاران ڇپيون آهن. اسڪولي شاگردن لاءِ ڊاڪٽر آفتاب اڀڙي جي مرتب ڪيل لغت ’پيڪاڪ سنڌي اسڪول ڊڪشنري‘ درسي لغت آهي. ڊاڪٽر علي مرتضوي ڌاريجي جي سهيڙيل ’موسمي تبديلي ۽ ماحوليات جي لغت‘ به ان جو هڪ مثال آهي.

لهجن جون لغتون (Dialectal Dictionaries): ڪنهن به ٻوليءَ جي حدن اندر، ڳالهائڻ توڙي لکڻ پڙهڻ جي لحاظ کان اها ٻولي ڪي گهٽ وڌ فرق رکندڙ هوندي آهي. انهن حالتن ۾ اهڙن حدن اندر ٻولي جي هجي ۽ اُچار ۾ ڪجهه قدر فرق هوندو آهي. ان کانسواءِ انهن ٻوليائي حدن (Linguistic limits) اندر ڪي خاص لفظ پڻ مروج هوندا آهن، جيڪي ٻين حدن جي رهواسين لاءِ اوڀرا هوندا آهن. انهن فرقن سبب، انهن حدن جي ٻولين کي، علمي طور لهجا سڏيو ويندو آهي. دنيا جي مختلف ٻولين ۾ انهن لهجن جون لغتون جوڙيون ويون آهن. هنن لغتن ۾ ٻولين جي مختلف ڦيرين گهيرين کي سهيڙيو ويندو آهي. سنڌي ٻوليءَ ۾ ڊاڪٽر عبدالجبار جوڻيجي جي ”لاڙ جي لغت“، منصور ٿلهي جي ’لاڙي لفظن جي موتين مالها‘ ۽ پونم پاسڪل ۽ رچت هوٽيل جي ’پارڪري (ٻولي رٿي) ڊڪشنري‘ اهڙيون لغتون آهن. منصور ٿلهي جي لغت ’اڪر پٽي‘، ڪنهن لهجي بدران، سنڌ جي سامونڊي پٽيءَ جي لفظن تي مشتمل آهي.

ڪلاسيڪل ۽ جديد شاعرن ۽ نثر نويسن جون لغتون (Dictionaries of Classical & Modern Poets and Prose Writers): ڪلاسيڪل شاعرن جي شاعري آڳاٽي وقت ۾ مستعمل لفظن ۽ اصطلاحن تي پڻ مشتمل هوندي آهي، جن کي سمجهڻ لاءِ انهن جي شاعريءَ ۾ ڪتب آيل اهنجن لفظن ۽ اصطلاحن جون لغتون جوڙيون وينديون آهن. ساڳيءَ ريت جديد شاعرن ۽ نثر نويسن وٽ به لفظن ۽ اصطلاحن جو انوکو ذخيرو موجود هوندو آهي، جن جي معنائن ۽ سمجهائين جي پڻ پڙهندڙن کي گهرج رهندي آهي، جن لاءِ پڻ اهڙيون لغتون جوڙيون وينديون آهن. سنڌي ٻوليءَ ۾ شاهه عبداللطيف ڀٽائيءَ جي ڪلام ۾ آيل اهنجن لفظن جون ڪيئي لغتون ڇپيون آهن جن ۾ پيرومل مهرچند آڏواڻيءَ جي ’غريب اللغات‘⁽¹⁹⁾، مرزا قليچ بيگ جي ’لغات لطيفي‘، سيد نجف علي شاهه ”ڪمتر“ نقويءَ جي ’پاروچي ٻولي‘، ڊاڪٽر نبي بخش خان بلوچ جي ’روشنِي‘، ڊاڪٽر آفتاب ابڙي جي ’جامع لغات لطيف‘⁽²⁰⁾ وغيره شامل آهن. ٻين اهڙين لغتن ۾ مرزا قليچ بيگ جي ’سنڌي لغات قديمي‘، ڊاڪٽر فهميده حسين جي تدوين ڪيل ’ڪلاسيڪل شاعرن جي لغت‘، ڊاڪٽر عبدالڪريم سنديلي جون ’سچل لغات‘ ۽ ’سامي ذاتو ڪوش‘، ڊاڪٽر بدر ڌامراهي جي ’لغات سچل سرمست‘، عنايت انڙ جي ’اڪر اڪر اسرار‘، اسد جمال ڀليءَ جي ’منار اللغات‘،

عزیز ڪنگراڻيءَ جي 'اڪر اڪر آرسی'، میر محمد پیرزادی جي 'نیاز همايونی' جي شاعریءَ جي لغت، وغیرہ شامل آهن. البت ڪنهن بہ نثر نویس جي لغت اڃا سنڌي ٻوليءَ ۾ نہ ڇپي آهي.

مقدس ڪتابن، صحیفن ۽ خاص ڪتابن جون لغتون (Dictionaries of Sacred Books): هن قسم جون لغتون الاهي ڪتابن، صحیفن وغیرہ ۾ آيل اهنجن لفظن، اصطلاحن ۽ فقرن جي معنائن ۽ تشریحن تي مشتمل جوڙيون وينديون آهن. سنڌيءَ ۾ ڇپيل اهڙين لغتن ۾، حسنين محمد مخلوف جي لکيل ۽ عبدالحق ربانيءَ جي ترجمو ڪيل 'ڪلمات القرآن' ۽ غلام اصغر ونڊير ۽ مولوي صبغت الله ڀٽي جي جوڙيل 'لغات القرآن' شامل آهن.

پهاڪن، چوڻين، ورچيسن ۽ اصطلاحن جون لغتون (Dictionaries of Proverbs, Idioms & Phrases): هر هڪ ٻوليءَ ۾ آيل پهاڪا ۽ چوڻيون ان ٻوليءَ ۽ سماج جي لوڪ ڏاهپ جو وڻندڙ ۽ عوامي اظهار هوندا آهن، جن جون لغتون جوڙي، ڪن لفظن جون معنائون ۽ سمجهاڻيون ڏنيون وينديون آهن. سنڌي ٻوليءَ ۾، ڊاڪٽر شمس الدين عرساڻيءَ جي جوڙيل 'اوسر پهاڪاتي لغت'، شهيد سومري جي 'ٻوليءَ سنڌا ٻول'، گهنشام داس رامنداس جو 'سنڌي ٻوليءَ جي سونهن'، غلام اصغر ونڊير جو 'سنڌي ڪٽمڙا عرف اصطلاحات اصغر'، ڊاڪٽر عبدالڪريم سنديلي جو 'اصطلاحن جي اصليت' ان جا مثال آهن. مختلف مؤلفن جا جوڙيل پهاڪن جا ڇپيل مجموعا پڻ ان ۾ شامل ڪري سگهجن ٿا جيتوڻيڪ منجهن الف-بي جي ترتيبن جو ڪوٽ آهي، پر انجنيئر عبدالوهاب سمهي جي جوڙيل پهاڪن جي ڪتابن ۾ اها ترتيب نظر اچي ٿي ۽ انهن ۾ اهنجن لفظن جون معنائون پڻ مختلف جڳهين تي آندل آهن.

آڳاٽن ۽ متروڪ لفظن جون لغتون (Dictionaries of Ancient & Obsolete Words): آڳاٽا لفظ ٻوليءَ جي قدامت، ثقافت ۽ تهذيب جو اهڃاڻ هوندا آهن. ڪن حالتن ۾، اهي لفظ متروڪ ٿي، ماضيءَ جو حصو بڻجي ويندا آهن، ڇاڪاڻ ته ٻولي مسلسل تبديليءَ جي عمل مان گذرندي رهندي آهي، جنهن سان ٻوليءَ جي لفظن سميت انهن جون معنائون پڻ بدلجن ٿيون. اهڙي مسلسل عمل هيٺ ڪي لفظ مستقل طور متروڪ ٿي ويندا آهن. ڪي لفظ ٿورو يا گهڻو بدلجي پوندا آهن، ته ڪيترن ئي لفظن جي معنائن ۾ غير محسوس طور ڦيرو به اچي ويندو آهي، جنهنڪري انهن کي سمجهڻ اوکو ٿي پوندو

آهي. ان ڪري ٻولين جي متروڪ ٿي ويل ۽ متروڪ ٿيندڙ لفظن جون لغتون جوڙيون وينديون آهن. ته جيئن ٻوليءَ جي لفظن سان تعلق برقرار رهي ۽ ماضيءَ ۾ سرجيل ادب به حال سان ڳنڍيل رهي. سنڌيءَ ۾ گنگا رام سمراٽ جي جوڙيل 'اسان کي متان وساريو' اهڙي قسم جي لغت آهي.

ڪرانا لاجيڪل لغتون (Chronological Dictionaries): لغتن جي هن قسم ۾ لفظ ۽ انهن جون معنائون درج نه هونديون آهن، پر اهڙين لغتن ۾ تاريخوار واقعن، قصن، حالتن وغيره جي وچور پيش ڪئي ويندي آهي. ايم. ايڇ. پنهور پاران انگريزي ٻوليءَ ۾ مرتب ڪيل لغت 'Chronological Dictionary of Sindh' ان جو هڪ مثال آهي. سنڌي ٻوليءَ ۾ اڃا ان قسم جي لغت نه جڙي آهي.

سوانحي لغتون (Biographical Dictionaries): هي لغتون مختلف شعبن جي معروف شخصيتن جي حياتين جي واقعن تي مشتمل هونديون آهن. ڊاڪٽر موتي لال جوتواڻيءَ جي انگريزيءَ ۾ جوڙيل لغت 'A Dictionary of Sindhi Literature' ان جو هڪ مثال آهي، جنهن ۾ اديبن جا مختصراً الف-بي وار تعارف ڏنل آهن. جڏهن ته سنڌي ٻوليءَ ۾ اڃا اهڙي لغت مرتب نه ٿي آهي.

انسائيڪلوپيڊيا ۽ حوالاجاتي لغتون (Encyclopedic & Reference Dictionaries): هي لغتون انسائيڪلوپيڊيا ۽ لغت جو ميل آهن، جن ۾ معلومات جو دائرو نسبتاً ڪشادو هوندو آهي ۽ لفظن جي معلومات پڻ ڏنل هوندي آهي. سنڌيءَ ۾ اڃا 'انسائيڪلوپيڊيا لغت' مرتب نه ٿي آهي، البت انسائيڪلوپيڊيا جي لفظ سان سنڌي ٻوليءَ جي بااختيار اداري پاران 'انسائيڪلوپيڊيا سنڌيانا' جا 12-جلد، شاهه عبداللطيف ڀٽائي چيئر ڪراچي پاران 'شاهه عبداللطيف ڀٽائي انسائيڪلوپيڊيا' (جلد پهريون)، ڊاڪٽر بدر ڌامراهي جي لکيل 'لطيفي انسائيڪلوپيڊيا' ۽ بدر ابڙي جي لکيل 'سنڌ جي جهنگلي جيوت' (موضوع وار انسائيڪلوپيڊيا-1) ڇپجي چڪا آهن، جيڪي حوالاجاتي ڪتاب آهي.

اُچارِي لغتون (Pronouncing Dictionaries): هي لغتون هڪ ئي ٻوليءَ جي لفظن جي مروج مختلف اچارن تي مشتمل هونديون آهن. سنڌيءَ ۾ اڃا هن قسم جي لغت مرتب نه ٿي آهي.

تصورن تي مشتمل لغتون (Conceptual Dictionaries): هن قسمن جي لغتن ۾ لفظن کي، الف-بي وار ترتيب ۾ پيش ڪرڻ جي بدران، تصورن يا معنوي ڳانڍاپن آڌار مرتب ڪيو ويندو آهي. اهڙين لغتن کي 'آئڊيوگرافڪ يا آئڊيالاجيڪل ڊڪشنري' پڻ چئجي ٿو. ان جي نمونن ۾ 'تصويري لغتون' (Picture or Pictorial Dictionaries)، جن ۾ لفظ جي معنيٰ ۾ تصوير چيبي ويندي آهي، 'تسارس' (Thesaurus) ۽ 'وزيوئل ڊڪشنري' (Visual Dictionary)، جنهن ۾ لفظن سان گڏ تصويرن کي ڪتب آندو ويندو آهي) شامل آهن. ان جي آنلائين مثال ۾ "Onelook.com" ۽ ڇاپي مثال ۾ 'Diccionario Ideológico de la Lengua Española' شامل آهن. تصورن تي مبني ڊڪشنرين کي 'رورس ڊڪشنري' (reverse dictionary) پڻ ڪوٺيو ويندو آهي، ڇاڪاڻ ته منجهن مکيه لفظن (headwords) بدران تصورن، فقرن (phrases) يا وصفن موجب مرتب ڪيو ويندو آهي. رورس ڊڪشنريءَ جي مثال ۾، 'ريڊرس ڊائجيسٽ رورس ڊڪشنري' ۽ 'برن اسٽينس رورس ڊڪشنري' شامل آهن. (21) اي سي پارنويل جي 'اوڪسفرڊ باٽسوير ڊڪشنري' ۽ پروفيسر بشير احمد منگيءَ جي 'پارن لاءِ تصويري سنڌي-انگريزي لغت' کي ان قسم جي لغتن ۾ شامل ڪري سگهجي ٿو. جيتوڻيڪ اهي ٻه-ٻوليائي لغتون به آهن.

واهپي جون لغتون (Dictionaries of Usage): ان قسم جون لغتون، مختلف موضوعن جي لحاظ کان، لفظن جي درست واهپي ۾ مددگار ٿينديون آهن. اهڙيون لغتون گهڻي ڀاڱي ليکڪن، ايڊيٽرن ۽ مؤلفن جي تحريرن کي بهتر، مناسب ۽ نهڪندڙ لفظ جي سهولت ميسر ڪري، سندن تحريرن کي سگهارو ۽ اثرائتو بڻائينديون آهن. لفظن جو اهڙو واهپو صحيح اچار، صحيح هجي ۽ صحيح لکيت جي آگاهي ڏيندڙ پڻ هوندو آهي. سنڌيءَ ۾ اڃا ان قسم جي ڪا لغت مرتب نه ٿي آهي. انگريزي ٻوليءَ ۾، جان او.اي. ڪلارڪ جي مؤلف ڪيل 'Dictionary of English Usage' (2012ع) ۽ 'Dictionary of Current English Usage' ان جا مثال آهن.

بازاري لفظن (ٻوليءَ) جون لغتون (Slang Dictionaries): هن قسم جي لغتن ۾ بازاری، غير رسمي يا بي ٽڪلف لفظن جي سهيڙ ڪئي ويندي آهي، جنهن سان مختلف طبقن، ڌنڌن، ماڻهن وغيره جي ڳالهه ٻول ۾ ايندڙ اهڙن لفظن ۽ اصطلاحن جون معنائون ڄاڻي ۽ ريكارڊ ٿي آڻي سگهبيون آهن. پاڪستاني ٻولين مان اردوءَ ۾ هن قسم جو ڪجهه

ڪم ٿيو آهي، پر سنڌيءَ ۾ اڃا نه ٿيو آهي.

نالن جون لغتون (Dictionaries of names): هر نئين ڄاول ٻار تي نالو رکڻ دوران ان جي معنيٰ، تهذيبي ۽ ثقافتي پس منظر کي خاص طور تي ڏيان ۾ رکيو ويندو آهي، ته جيئن ٻار جي شخصيت تي سٺي نالي جو اثر به ٿئي ۽ سنڌ ۾ به ڀلو لڳي. ان ڪري 'نالن جون لغتون' پڻ جوڙيون وڃن ٿيون. سنڌي ٻوليءَ ۾ هن قسم جي لغت اڃا مرتب نه ٿي آهي، البت انگريزي ۽ اردو ٻوليءَ ۾ اهڙيون لغتون مرتب ٿيل آهن.

قولن ۽ گفتن جون لغتون (Dictionaries of Quotations and Sayings): هن قسم جي لغتن ۾ مختلف نامور سياسي ۽ سماجي شخصيتن جي چوڻين ۽ تقريرن، ۽ اديبن جي لکڻين مان چونڊ ٿيل ۽ جملا سهيڙيا ويندا آهن، جن جي ترتيب موضوعن ۽ الف-بي آڌار ڪئي ويندي آهي. ان لحاظ کان اهڙي لغت کي 'خيالن جي لغت' پڻ سڏي سگهجي ٿو. سنڌي ٻوليءَ ۾ اڃا هن قسم جي ڪا لغت ڇپي نه آهي، البت مختلف شخصيتن جي قولن ۽ چوڻين جي مجموعن سميت گڏيل قولن، چوڻين ۽ گفتن جا ڪتاب ڇپيا آهن. جن مان ڪن ڪتابن ۾ موضوعن کي عنوانن سان نروار ڪيو آهي، ته ڪن ۾ هڪ ٻئي پٺيان، بنا عنوان جي، مختلف قول درج ڪيا ويا آهن. سنڌي ٻوليءَ ۾ ڇپيل اهڙن ڪتابن ۾، "صدر ڀٽي چيو" (1972-73ع ڌاري ڇپيل، مرتب نامعلوم)، ڊاڪٽر آفتاب ابڙي پاران ترجمو ڪيل 'ڀٽي جا قول'، حبيب الله صديقيءَ پاران سهيڙيل 'ڀٽي چيو' (1995ع)، نور احمد ميمڻ جو مرتب ڪيل 'اينن چيو محمد ﷺ' (1998ع)، وحيد ڪلوز رياض شيخ ۽ سهيل ميمڻ جو سهيڙيل 'جيءُ جا قول' (2000ع)، سائين جي ايم سيد جا قول، سرمد لطيف جو مرتب ڪيل 'سيد جا قول' (2001ع)، مولا بخش چانڊئي جو مرتب ڪيل 'قائد عوام جا قول' (2007ع)، محمد ڪامل ميمڻ جو سهيڙيل 'سدا بهار قول' (2008ع)، مختلف شخصيتن جا قول، استاد نبي بخش منگيءَ جو سهيڙيل 'ڏاتر ڏني ڏات' (2011ع)، نثار احمد پناڻو جو مرتب ڪيل 'اقوال زرين'، فقير محمد سنڌيءَ جو مرتب ڪيل 'عظيم هستين جا عظيم قول' (2012ع)، خالد سراج جو سهيڙيل ۽ آفتاب حسين جي ترجمو ڪيل 'حضرت محمد ﷺ جا قول' وغيره شامل آهن. حقيقت ۾ اهڙن ڪتابن ۾ آندل متن کي موضوعوار ورهائي، الف-بي جي لغت واري ترتيب ۾ پيش ڪجي، ته جيئن گهربل موضوع کي سهنجائيءَ سان ڳولي

سگهجي ۽ اهڙي ڪتاب جي پيشڪش کي لغت نويسيءَ ۾ جوڳي جڳهه به ڏئي سگهجي.

لغتن جي انهن قسمن کانسواءِ، خاص (special) لغتن ۾، ٻيون به انيڪ قسمن جون لغتون جوڙيون ويون آهن، جن ۾ مخففن (abbreviations) جون لغتون، پٽن لفظن جون لغتون (جمڙوڪ ڊاڪٽر غلام قادر سومري جي ’سنڌي پٽن لفظن جي لغت‘)، مشترڪ لفظن جون لغتون، اشاراتي ٻوليءَ (sign language) جون لغتون وغيره شامل آهن.

نتيجه: ٻولي لفظن ۽ انهن جي معنائن سان سلهاڙيل آهي. ٻوليءَ جي لفظن ۽ انهن جي معنائن ۽ مطلبن جي ڄاڻ لغتن منجهان هر هڪ حاصل ڪري سگهجي ٿو ۽ پنهنجي گفتگو، تقرير ۽ تحرير کي پرپور ۽ پُر اثر بڻائي سگهجي ٿو. گهڻن قسمن جي لفظن، انهن جي بيمڪن، مطلبن، معنائن، اشتقاقن، موضوعن ۽ مرادن جي لحاظ کان، نه صرف لغتن جي وصفن کي جامع بڻايو ويو آهي، پر لغتن جا قسم پڻ وضع ڪيا ويا آهن، جن بابت لغتن جي ارتقائي تاريخ مان پڻ پروڙ پئي ٿي. لغتن جي انهن بنيادي قسمن ۾ ’هڪ-ٻوليائي عام مقصدي لغتون‘، ’ٻه-ٻوليائي ۽ گهڻ-ٻوليائي لغتون‘، ’عالميون لغتون‘ ۽ ’خاص لغتون‘ شامل آهن. جڏهن ته ’خاص لغتن‘ جي ذيلي قسمن ۾ اشتقائي لغتون، هنرن، ڏنڏن ۽ فنن جون لغتون، لهجن جون لغتون، ڪلاسيڪل ۽ جديد شاعرن ۽ نثر نويسن جون لغتون، مقدس ڪتابن، صحيفن ۽ خاص ڪتابن جون لغتون، پهاڪن، چوڻين، ورجيسن ۽ اصطلاحن جون لغتون، آڳاٽن ۽ متروڪ لفظن جون لغتون، ڪرانالاجيڪل لغتون، سوانحي لغتون، انسائيڪلوپيڊيائي ۽ حوالاجاتي لغتون، اُچاري لغتون، ذهن نشينيءَ واريون لغتون، واهپي جون لغتون، بازاری لفظن (ٻوليءَ) جون لغتون، نالن جون لغتون، قولن ۽ گُفتن جون لغتون وغيره شامل آهن.

حوالا

1. سيوهاڻي، فتح محمد، حڪيم: ’آفتابِ ادب عرف ساهت جو سج‘؛ سنڌي ادبي بورڊ حيدرآباد؛ 1974ع، ص: 3
2. ساڳيو، ص: 4
3. الانا، غلام علي، ڊاڪٽر: ’ٻولي، ان جي ابتدا ۽ اوسر‘، مقالو، ڪتاب: ڊاڪٽر غلام علي الانا جا

- چونڊ مضمون ۽ مقالا، مرتب: گل شير بلوچ، گلشن پبليڪيشن حيدرآباد، ڇاپو پهريون 1993ع، ص: 9
4. بگهيو قاسم، ڊاڪٽر: 'سنڌي ٻولي: لسانيات کان سماجي لسانيات تائين؛ سنڌيڪا اڪيڊمي ڪراچي: ڇاپو پهريون 1998ع، ص: 26
5. قادري، مدد علي، ڊاڪٽر: 'لغت سازيءَ جا اصول'، مقالو، ڪتاب: 'لغت نويسيءَ بابت مضمون ۽ مقالا'، مرتب: رياضت ٻرڙو، سنڌي ٻوليءَ جو با اختيار ادارو، حيدرآباد، ڇاپو پهريون مارچ 2018ع، ص: 81
6. https://en.wikipedia.org/wiki/Promptorium_parvulorum . [Accessed: 18/08/2016]
7. The Oxford English Reference Dictionary, Edited by Judy Pearsall and Bill Trumble, Oxford University Press New York, 1995, P. 395
8. Cassell Concise English Dictionary, Cassell Wellington House, London, England; Updated Edition 1995, P. 361
9. Morris, William. Editor: The American Heritage Dictionary of the English Language, American Heritage Publishing Co., Inc. & Houghton Mifflin Company, New York, Ed. 1971, P. 366
10. بلوچ، نبي بخش، ڊاڪٽر: 'جامع سنڌي لغات' (جلد پنجنون)؛ سنڌي ادبي بورڊ، ڄام شورو، ڇاپو پهريون 1988ع، ص: 2502
11. الانا، غلام علي، ڊاڪٽر: مقدمو، ڪتاب: 'لغات سنڌي مخففات'، مؤلف: مخدوم محمد زمان طالب الموليٰ؛ سنڌي ادبي بورڊ، ڄامشورو/حيدرآباد سنڌ؛ ڇاپو پهريون 1991ع، ص: ص: ص: ق-خ
12. لغت، فرهنگ، ڪوش، گلاسري، انسائڪلوپيڊيا اصطلاحن بابت راقم جا ٻه مقالا 'سنڌي ٻولي' (جون 2019ع) ۽ 'ڪارونجهر' (جون 2019ع) ۾ ڇپيل آهن، جن ۾ انهن اصطلاحن جي ڇنڊڇاڻ ڪئي وئي آهي.
13. The New Encyclopaedia Britannica (Volume 18), Macropaedia, Encyclopaedia Britannica, Inc., 15th edition 2007, Pp. 281-282
14. الانا، غلام علي، ڊاڪٽر: مقدمو، ڪتاب: 'لغات سنڌي مخففات'، مؤلف: مخدوم محمد زمان طالب الموليٰ؛ سنڌي ادبي بورڊ، ڄامشورو/حيدرآباد سنڌ؛ ڇاپو پهريون 1991ع، ص: ص: (ج)
15. 'تاريخي لغت' (Historical Dictionary) ۽ 'تاريخ جي لغت' (Dictionary of History) ۾ الڳ اصطلاح ۽ ترڪيبون آهن.
16. سزوارى، شوکت، ڏاکڻو، تعارف؛ لغت کبير 'اردو، جلد دوم (حصه اول)، مولفہ ڏاکڻو مولوي عبدالحق؛ ڪراچي: انجمن ترقي اردو پاڪستان، اشاعت اول 1977ء، ص: 12
17. 'تسارس لنگئا لاطيني' رٿا جي شروعات 1894ع ۾ ٿي هئي جنهن بابت طعي ڪيو ويو هو ته اها 2050ع ۾ مڪمل ٿيندي. 'تاريخي اصول' تي جوڙيل ان عالمائي لغت جي ڇپائي 1900ع ۾ شروع ٿي، پر 2009ع تائين ان عالمائي لغت جو ڇپيل ڪم 'P' اکر تائين اڪلائجي، پڌرو ٿي سگهيو

جيڪو ڏهن جُلدن (volumes) جي 158 ڀاڱن (fascicles) تي مشتمل آهي. موجوده وقت ۾ ان جي R ۽ N اکرن تي ڪم هلندڙ آهي ۽ R جا چار جُلد ڇپجي چڪا آهن. ان عالمائي لغت تي جرمنيءَ جي شهر ميونخ ۾، ”ٻويرين اڪيڊمي آف سائنسز اينڊ هيومنٽيز“ ۾ قائم اداري ۾ ڪم جاري آهي. جنهن سان دنيا جي 23 ملڪن ۾، 31 اڪيڊميون ۽ علمي ادارا سهڪاري آهن. اردو ٻوليءَ جي ”اردو لغت (تاريخي اصول ۾)“ (22-جلدن ۾ مڪمل ڇپيل: 1977-2009ع) ”عالمائي لغت“ جو هڪ مثال آهي. سنڌي ٻوليءَ جي ’مفصل سنڌي لغت‘ جي رٿا کي به ان ئي ارادي سان شروع ڪيو ويو آهي.

18. ’اوڪسفرڊ انگلش ڊڪشنريءَ‘ تي 1857ع ۾ ڪم جي شروعات ٿي، پر ان جو پهريون ڀاڱو 1884ع ۾ ’A New English Dictionary on Historical Principles‘ جي نالي سان ڇپيو. 1895ع ۾ مٿس ’The Oxford English Dictionary (OED)‘ ڇپيو ويو. اها لغت 1928ع تائين، مڪمل طور، 10-جلدن ۾ ڇپجي پڌري ٿي، جن ۾ نائون ۽ ڏهون جلد ٻن ٻن ڀاڱن تي مشتمل هئا. 1928ع ۾ ٿي، ان جا 10-جلد گڏ ڇپرايا ويا. ان جو ٻيو ڇاپو 20-جلدن ۾، 21728 صفحن تي مشتمل، 1989ع ۾ ڇپجي پڌرو ٿيو.

19. ’غريب اللغات‘ ۾ ٽن سُرُن: ڪلياڻ، يمن ڪلياڻ ۽ ڪنڀات جون معنائون، بيتن جي ترتيب موجب، شامل آهن.

20. ’جامع لغات لطيف‘ ۾ پنج سُر: ڪلياڻ، يمن، ڪنڀات، بروو ۽ گهاٽو شامل آهن. پهرين شاهه جو بيت ڏئي، پوءِ ان ۾ شامل آهنجن لفظن جي معنيٰ ڏني وئي آهي. ان ”لغت“ جو تفصيلي مطالعو الڳ پيش ڪيو ويندو.

21. https://en.wikipwdia.org/wiki/Conceptual_dictionary.